

اختر الایمان کی نظم 'ایک لڑکا'

پروفیسر شہناز نبی

اختر الایمان کی نظم 'ایک لڑکا' میں ایسے لڑکے کی تصویریتی ہے جو اپنی تلاش میں سرگردان ہے۔ ایک امریکی مصنف Annie Dillard، کا کہنا ہے کہ ایک کتاب کا کام یہ ہے کہ وہ ایک کلہاڑے کی طرح ہمارے اندر جمی ہوئی برف کو کاٹ سکے۔ اختر الایمان کی کتاب یادیں، کم و بیش یہی کام کرتی ہے۔ اس مجموعے کی تقریباً تمام نظمیں ہمیں سوال کرنے پر مجبور کرتی ہیں اور نظم کی تھوڑی میں چھپے ہوئے اسرار کو باہر لانے پر انسانی ہیں۔ نظم 'ایک لڑکا'، اختر الایمان کی ایسی ہی ایک نظم ہے جس میں انسان کی ذات اور اس کی شخصیت سے خارجی دنیا کے ٹکڑاؤ کا منظر نامہ پیش کیا گیا ہے۔ نظم کچھ اس طرح شروع کی جاتی ہے کہ اس کے شروع ہوتے ہی تحریر کا آغاز ہوتا۔ مختلف جگہوں اور مقامات کا ذکر کرنے کے بعد شاعر یہ انکشاف کرتا ہے کہ ان تمام جگہوں پر کوئی اس کا تعاقب کر رہا ہے۔

دیاں شرق کی آبادیوں کے اوپنے ٹیلوں پر
کبھی آموں کے باغوں میں، کبھی کھیتوں کی مینڈوں پر

کبھی جھیلوں کے پانی میں، کبھی بستی کی گلیوں میں
 کبھی کچھ نیم عریاں کم سنوں کی رنگ رلیوں میں
 سحر دم جھٹپٹے کے وقت، راتوں کے اندر ہیرے میں
 کبھی میلے میں، ناٹک ٹولیوں میں، ان کے ڈیرے میں
 تعاقب میں، کبھی گم تلتیوں کے سونی راہوں میں
 کبھی ننھے پرندوں کی نہفتہ خواب گاہوں میں
 برہنہ پاؤں، حلتی ریت، تخت بستہ ہواوں میں
 گریزاں بستیوں سے، مدرسوں سے خانقاہوں میں
 کبھی کم سن حسینوں میں، بہت خوش کام و دل رفتہ
 کبھی پیچاں بگولہ سا، کبھی جبوں چشم خوب بستہ
 ہوا میں تیرتا، خوابوں میں بادل کی طرح اڑتا
 پرندوں کی طرح شاخوں میں چھپ کر جھولتا، مرٹتا
 مجھے اک لڑکا، آوارہ منش، آزاد سیلانی
 مجھے اک لڑکا جیسے تند چشمیوں کاروائی پانی
 نظر آتا ہے، یوں لگتا ہے جیسے یہ بلاۓ جاں
 مرا ہم زاد ہے، ہر گام پر، ہر موڑ پر جوالاں
 اسے ہمراہ پاتا ہوں، یہ سائے کی طرح میرا
 تعاقب کر رہا ہے، جیسے میں مفرور ملزم ہوں
 یہ مجھ سے پوچھتا ہے اختر الایمان تم ہی ہو۔؟
نظم سے ایک طویل بند کو درج کرنے کی وجہ یہ ہوئی کہ اختر الایمان کی نظم کو
آپ آسانی کے ساتھ کہیں سے بھی کاٹ نہیں سکتے۔ ان کے مصرعے آپس میں یوں
مربوط ہیں کہ پورا بند نہ پڑھا جائے تو مزہ نہیں آتا۔ اختر الایمان کی نظم کو آپ اسی

طرح سے پڑھ سکتے ہیں جیسا کہ وہ چاہتے ہیں۔ نیچے سے کئی شعروں کو کم کیا جاسکتا ہے لیکن اس سے نظم کی روائی میں فرق آ سکتا ہے اور مفہوم کی ادائیگی بھی پورے طور پر نہیں ہو پائے گی۔ اختر الایمان کی نظموں کی یہ ایک بڑی خاصیت ہے جو انہیں دوسرے نظم گو شاعروں سے ممتاز اور الگ کرتی ہے۔

نظم 'ایک بڑکا' کے شروع ہوتے ہی ایک کہانی کا آغاز ہوتا ہے۔ شاعر ایک قصہ گو کی طرح کہانی سنانے کے موڑ میں ہے۔ پہلے بند سے ہی تفصیلات کا سیالب ہے۔ شاعر بتانا چاہتا ہے کہ کہاں کہاں کوئی اس کا تعاقب کر رہا ہے۔ دراصل یہ سارے مقامات شاعر کے دیکھے بھالے ہیں۔ اس نے اپنی زندگی کا بیشتر حصہ ان راستوں، گلیوں، کھیتوں، مینڈوں، باغوں، بھیلوں کے درمیان گزارا ہے۔ وہ ایک آزاد منش، سیلانی رہا ہے۔ اس کی زندگی خوش باشیوں میں گزری ہے۔ کبھی وہ ہواوں میں تیرتا ہے تو کبھی بادلوں میں اڑتا ہے، کبھی پرندوں کی طرح شاخوں سے الجھتا ہے تو کبھی چشمیوں کے روں پانی سابھتا ہے۔ جسے شاعر اپنے تعاقب میں پاتا ہے وہ شاعر کا 'میں' ہے۔ اس لئے شاعر اسے پہچانتا بھی ہے اور نہیں بھی۔ وہ اسے اپنا ہمزاد کہتا تو ہے لیکن اس کا ہمزاد شاعر کا تعاقب اس لئے کر رہا ہے کہ وہ شاعر تک پہنچنا چاہتا ہے۔ وہ یہ جاننا چاہتا ہے کہ وقت نے شاعر کو کہاں کہاں کتنا توڑا مژروڑا ہے۔ ہر بند کے خاتمے پر شاعر کے ہمزاد کا اس سے یہ سوال کرنا کہ کیا وہی اختر الایمان ہے، اس بات کی طرف اشارہ ہے کہ وقت کے ہاتھوں مجبور ہونے والے شاعر میں کچھ ایسی تبدیلیاں آگئی ہیں کہ اس کا ہمزاد بھی اسے پہچاننے سے قاصر ہے۔

چونکہ شاعر نے نظم کے پہلے بند سے ہی قصہ گوئی کا رنگ اختیار کیا ہے اس لئے قاری اس کے اختتام سے واقف ہونے کے لئے تذبذب اور کشکش کا شکار ہونے لگتا ہے۔ ایک امریکی کلیئی ساز Kenneth Burke کا کہنا ہے کہ کہانیاں ہماری زندگی کے لئے بے حد ضروری ہیں۔ یہ ہمیں آراستہ و پیراستہ کرتی ہیں۔

ہمارے لئے یہ اسی طرح ضروری ہیں جس طرح کہ کھانا پینا اور ہننا پھونا وغیرہ۔ ہم ایک سماج میں رہتے ہیں اور سماج میں ہمیں ایک دوسرے سے جوڑنے کا کام یہ کہانیاں ہی کرتی ہیں۔ یہ کبھی شکل اور بہیت میں ہوں، ہمیں ایک دوسرے کو سمجھنے میں مدد دیتی ہیں۔ غالباً اسی لئے اخترالایمان نے وقت کے ہاتھوں شکست و ریخت سے گذرنے والے انسان اور اس کی مجبوریوں کو بتانے کے لئے کہانی کا سہارا لیا ہے۔ ایک بہتر زندگی کی طرف مراجعت کرنے کے لئے بھی کہانیاں ضروری ہوتی ہیں۔ ماہرین نفسیات کا کہنا ہے کہ انسان جن حالات سے گذر رہا ہوتا ہے، اسے بیان کرنے سے بہتر زندگی کے امکانات پیدا ہو سکتے ہیں۔ Carol S. Pearson کے مطابق انسانوں کو اپنی زندگی کا خود

ہی محاسبہ کرنا چاہئے تاکہ وہ آئندہ زندگی کو سنبھال سکیں۔ ان دونوں نے بارہ عدد آرکی ٹائپل پیٹرین بنائے جن کے مطابق انسان اپنا امتحان لے سکتا ہے اور اپنی زندگی کی کہانی کو پرکھ سکتا ہے۔ یہ ان لاشعوری اثرات کا جائزہ لینے کی کوشش ہے جو انسان کی زندگی کا ڈھب بدلتے رہتے ہیں۔ اگر انسان ان اثرات کا پتہ لگا لے تو وہ جینے کا بہتر طریقہ اپنائ سکتا ہے۔

اخترالایمان کی اس نظم میں شاعر کہانی بیان کرتے ہوئے کردار سازی بھی کرتا جاتا ہے جس سے یہ اندازہ ملنے لگتا ہے کہ وہ شخص جو شاعر کا پیچھا کر رہا ہے اور جو دراصل شاعر ہی ہے، ایک خوش فکر اور خوش باش انسان ہے۔ اس نے زندگی کو قریب سے دیکھا ہے اور فطرت سے اس کا گھر اور سطہ رہا ہے۔ وہ انسانی زندگی کی نیرنگیوں کا گواہ بنا اور دنیا کے تجربات کو دامن میں سمیئے گزرتا گیا۔ لیکن عمر کے کسی مقام پر وہ اپنے ہمزاد سے دوچار ہو رہا ہے جو اس سے ہر گام، ہر موڑ پر ایک ہی سوال کر رہا ہے کہ وہ اخترالایمان ہے یا نہیں۔ نظم کا قاری اس لڑکے سے واقف ہو چکا ہے جس کی تلاش شاعر یا شاعر کے ہمزاد کو ہے۔

نظم کے دوسرے بند میں ہم اس کردار سے مزید متعارف ہوتے ہیں۔ یہ کردار خداۓ عز و جل پر پورا ایمان رکھتا ہے۔ وہ اس بات کا معرف ہے کہ خدا نے ہی یہ دنیا بنائی ہے۔ یہ زمین و آسمان اسی کی تخلیق ہیں۔ اسی نے چاند، سورج، ستارے بنائے۔ وہی سیاروں اور ستاروں کے درمیان مناسب فاصلہ مقرر کرتا ہے۔ وہی چنانیں چیر کر دیا مکالتا ہے اور ہواویں کو خوبیوں سے معمور کرتا ہے۔ اسی نے سمندر مونگوں اور موتویوں سے بھرے ہیں اور وہی کانوں کو معد نیات سے مزین کرتا ہے۔ اسی خدائے واحد نے انسان کو عقل و دانش عطا کی۔ اسی کے طفیل انسان خود کو پہچان پایا ہے۔ خدا کی کوئی بات حکمت سے خالی نہیں۔ اس لئے اس کی ذاتِ برکت پہ اپنا ایمان قائم رکھتے ہوئے شاعر یہ کہتا ہے کہ اگر خدا نے لئیوں کو خسر وی دی اور اسے غبہت کا شکار بنایا تو اس کا بھید وہی جانے۔ اگر ہر زہ کا رتو نگر ہوتے گھیا وروہ دریوزہ گرہ گیا تو اس مصلحت سے بھی خدا ہی واقف ہے۔ شاعر تو بس اتنا جانتا ہے کہ جب جب اس نے کسی کے سامنے دامن پسراہی، اس کا ہمزاد سامنے آ کھڑا ہوتا ہے اور پوچھتا ہے کہ کیا تم ہی اختر الایمان ہو۔؟

نظم کے تیسرا بند میں شاعر ترقی پسندوں کے خطاب یہ لمحے میں قاری کو صورتِ حال سے واقف کرانا چاہتا ہے۔ وہ بتانا چاہتا ہے کہ ”معیشت دوسروں کے ہاتھ میں ہے“، اس لئے دوسرے پڑھے لکھے مفلسوں کی طرح اس کے پاس بھی اک ’ڈھن رسا‘ کے سوا کچھ بھی نہیں۔ وہ ایک مجبور انسان ہے۔ وہ طبقاتی تفریق کی بہترین مثال ہے۔ اور طبقاتی تفریق کو مٹانا آسان نہیں۔ بہت ممکن ہے کہ زندگی کی آخری سانسوں تک اسے اس جر و قہر کا شکار ہونا پڑے اور وہ اپنی زندگی کو اپنی طرح بنانے اور سنوارنے کے بجائے دوسروں کی طرح گذار نے پر مجبور کر دیا جائے۔ بہت ممکن ہے کہ اسے اپنی ذہانت کو کم قیمت پہ بیچنا پڑے۔ اس کے علم و دانش کے نمونے کسی اور کی جا گیر نہیں اور وہ مٹھی پر پیسوں کی خاطر اپنی فکر کا سودا کر کے مسکراتا ہے۔

معيشت دوسروں کے ہاتھ میں ہے، میرے قبے میں
 جزاک ذہنِ رسا کچھ بھی نہیں، پھر بھی مگر مجھ کو
 خروشِ عمر کے اتمام تک اک باراٹھانا ہے
 عناصر منتشر ہو جانے، نبضیں ڈوب جانے تک
 نوائے صحیح ہو یا نالہ شب کچھ بھی گانا ہے
 ظفر مندوں کے آگے رزق کی تھصیل کی خاطر
 کبھی اپنا ہی نغمہ ان کا کہہ کر مسکرانا ہے
 وہ خامہ سوزی شب بیدار یوں کا جو نتیجہ ہو
 اسے اک کھوٹے سکے کی طرح سب کو دکھانا ہے

ان تمام نا مساعد حالات میں شاعر کا اپنے آپ سے بیزار ہونا کوئی عجیب
 نہیں۔ وہ خود کو ایک آبلہ سمجھتا ہے جو کسی بھی وقت پھوٹ سکتا ہے۔ اس کی بے بسی کا یہ
 عالم ہے کہ شکست و ریخت کے شدید کرب سے گزرنے کے علاوہ وہ کچھ نہیں کر سکتا۔
 اس کا ان حالات پر کوئی اختیار نہیں جو اسے ایک تنکے کی طرح بہائے لئے جا رہے
 ہیں۔ وہ صحیح کی تلاش میں شب کا دامن تھا من لگتا ہے تو اس عالم میں ایک بار پھر اس
 کا ہمزاد اس کی شخصیت اور اس کے وجود پر سوالیہ نشان لگا دیتا ہے۔ اس مسلسل تکرا
 را اور سوال پر شاعر جھلا اٹھتا ہے

یہ لڑکا پوچھتا ہے جب تو میں جھلا کے کہتا ہوں
 وہ آشقتہ مزاج، اندوہ پور، اضطراب آسا
 جسے تم پوچھتے رہتے ہو کب کام رچا غلام
 اسے خود اپنے ہاتھوں سے کفن دے کر فریبیوں کا
 اسی کی آرزوؤں کی لحد میں پھینک آیا ہوں
 میں اس لڑکے سے کہتا ہوں وہ شعلہ مرچکا جس نے

کبھی چاہتا ہاک خاشاکِ عالم پھونک ڈالے گا
 گویا بہم نظم کے کلامکس تک آپنچے ہیں۔ وہ کردار جس کی تشکیل نظم کی
 ابتداء سے ہی شاعر کر رہا تھا، وہ بالآخر اک منفی کردار ثابت ہوتا ہے۔ وہ ایک ایسا کردار
 ہے جو حالات کا شکار ہو چکا ہے۔ ایک ایسا منفعل اور مجہول کردار جو زندگی سے لڑنے
 کے بجائے اس کے آگے سپر ڈال چکا ہے۔ جس کی تدفین کا مرحلہ شروع ہو چکا
 ہے۔ فریبوں کے کفن میں لپٹا یہ مردہ جسم اپنی ہی آرزوؤں کی لحد میں پیوند ز میں
 ہونے کو تیار ہے کہ انہائی ڈرامائی انداز میں آخری شریروں لکھا جاتا ہے
 یہ لڑکا مسکراتا ہے، یہ آہستہ سے کھتا ہے
 یہ کذب و افتراء ہے، جھوٹ ہے، دیکھو میں زندہ ہوں
 اور اس طرح اپنے زندہ ہونے کے اعلان کے ساتھ شاعر نظم کا خاتمه کر دیتا ہے۔ گویا
 یہ اس قصے کا Happy Ending ہے جس کی ابتداء سے ہی قاری تذبذب میں
 بتلا تھا کہ

دیکھیں کیا گزرے ہے قطرے پر گھر ہونے تک
 اختر الایمان کی یہ نظم کسی بھی ایسے شخص کی زندگی کا احاطہ کرتی ہے جو طبقاتی
 تفریق کا شکار ہے اور جو اپنی تمام تر نیک نیتی اور عزت نفس کے باوجود ایک ایسی
 زندگی گذار نے پر مجبور کر دیا جاتا ہے جو وہ خود نہیں چاہتا۔ نامساعد حالات انسان کو اتنا
 بے بس کر دیتے ہیں کہ وہ اپنے اصولوں سے سمجھوتہ کرنے پر آمادہ ہو جاتا ہے۔ ایسے
 میں وہ وقتی منفعت تو پا جاتا ہے لیکن اس کا ضمیر (اگر زندہ ہے تو) اسے کچوکے لگاتا
 رہتا ہے۔ اس کی کچھی ہوئی آتما اسے لعن طعن کرتی رہتی ہے۔ وہ اپنی بے کسی پر اندر
 اندر کڑھتا رہتا ہے۔ اس کا 'میں' جو اس کی زندگی میں کبھی آزادہ روی، خوشیوں اور
 مسرتوں کا سرچشمہ ہوا کرتا تھا، دھیرے دھیرے بھختے لگتا ہے۔ اس کی خوش دلی اور
 زندگی سے اطف اندوز ہونے کی صلاحیت ماند پڑنے لگتی ہے۔ وہ جس نے کبھی نظرت

سے ہم آہنگی پیدا کی تھی، فطرت سے دور ہونے لگتا ہے۔ بچپن کی خوش و خرم طبیعت اندوہ گینی پر مائل ہو جاتی ہے۔ حقیقت کے سفاک ہاتھ اسکے خوابوں کا محل چکنا چور کر دیتے ہیں۔ اس کی شکفتگی محرومی سے بدل جاتی ہے۔ نیکی، ایمانداری، شرافت، نجابت، دوستی، رفاقت، غرض ہر حسین شے پر سے اس کا ایمان اٹھ جاتا ہے۔ لیکن تذبذب کے اس عالم میں اس کا ہمزاد بار بار اس سے اس کے ہونے کی گواہی مانگتا ہے۔ اختر الایمان کی یہ نظم ان لوگوں کے لئے ایک تازیانہ ہے جو اپنے ضمیر کو تھپک تھپک کر گھری نیند سلا دیتے ہیں۔ جن کا 'میں' ان کے اندر مرچ کا ہے اور جو کبھی ان سے کوئی سوال نہیں کرتا۔ اس نظم میں ناگفتہ بہ حالات کا شکار ایک انسان اگر اپنے ہونے کا احساس قائم رکھ پایا ہے تو اس کا مطلب یہ ہے کہ آثار خوش آئند ہیں۔ دنیا اور زمانے کو بد لئے سے پہلے اگر استبداد کا شکار ایک انسان خود کو بدل سکتا ہے تو یہی بہت ہے۔ اختر الایمان کی یہ نظم ایسے لوگوں کو اپنی سوچ بد لئے کا سلیقہ سکھاتی ہے جو خود کو وقتی طور پر مصلح اور شکست خورده محسوس کرنے لگے ہیں۔ ہر بڑی شاعری ہمیں خود کو بد لئے پر مجبور کرتی ہے Robert Housden کہتا ہے

"great poetry can alter the way we see ourselves. It can change the way we see the world. You may never have read a poem in your life, and yet you can pick up a volume, open it to any page, and suddenly see your own original face there..."

اختر الایمان کی اس نظم میں جس لڑکے کی کہانی بیان کی گئی ہے وہ ایک متوسط گھرانے کا فرد ہے۔ بچپن میں وہ بے فکرا اور لا ابالی ہے لیکن زندگی کی حقیقتیں دھیرے دھیرے اس پر واضح ہوتی ہیں تو وہ ان پر سنجیدگی سے غور کرنے لگتا ہے۔ وہ

عام معاشرتی نظام کا حصہ بننے لگتا ہے۔ اسے رشتوں کے کاروباری ہونے کا احساس ہوتا ہے۔ سیاسی و اقتصادی صورت حال میں وہ خود کو جکڑا ہوا پاتا ہے۔ خدا پر اس کا کامل یقین ڈگمکانے لگتا ہے۔ یہاں تک کہ اپنے وجود پر سے بھی اس کا اعتبار اٹھنے لگتا ہے۔ سارے رشتے مصنوعی اور میکانکی معلوم ہونے لگتے ہیں۔ اسے لگتا ہے جیسے وہ ایک سماج کا نہیں بلکہ ایک بازار کا حصہ ہے جہاں ہر شے بکاؤ ہے۔ یہاں تک کہ اس کی فکر اور فن بھی۔ اس کے سماجی روابط ٹوٹنے لگتے ہیں۔ وہ نہ چاہتے ہوئے بھی ایک غیر فطری زندگی گذارنے پر مجبور کر دیا جاتا ہے۔ قدروں کی شکست و ریخت اسے ایسے مقام پر لے آتی ہے جہاں اسے اپنا چہرہ پہچاننے میں دقت محسوس ہوتی ہے۔ اسے لگتا ہے کہ وہ نہ صرف دوسروں کو دھوکہ دے رہا ہے بلکہ اپنے آپ سے بھی فریب کر رہا ہے۔ معاشرتی عدم توازن کی وجہ سے سماج میں جو خرابیاں پیدا ہو چکی تھیں اس کے اثرات اس لڑکے پر پڑ چکے تھے۔ اختر الایمان کے دور کو مدد نظر رکھیں تو یہ بات صاف سمجھ میں آتی ہے کہ پہلی اور دوسری جنگِ عظیم کے بعد جس طرح کے سیاسی اور سماجی حالات پیدا ہوئے وہ نزاوجیت کے غماز تھے۔ اس نزاوجیت نے انسان کے جذبات و احساسات کو شدید کرب سے دوچار کیا۔ اس کرب نے اسے مضھل ضرور کر دیا ہے لیکن اس کے حواس بالکل معطل نہیں ہوئے ہیں۔ اگر ایسا ہوتا تو اس کے اندر کا میں مر چکا ہوتا۔ اپنے زندہ ہونے پر اس کا اصرار دراصل اس نئی حیثیت کا غماز ہے جو کسی بھی دور کے مروجہ سیاسی، سماجی اور اقتصادی نظام سے نبرد آزمائی ہونے کی صلاحیت رکھتی ہے۔

اختر الایمان پر ترقی پسندی کا لیبل چسپاں کئے بغیر یہ بات قطعیت کے ساتھ کہی جاسکتی ہے کہ اختر الایمان کی اس نظم میں زندگی سے لڑنے کا ایک واضح اشارہ ملتا ہے۔ ایک طرف حقیقت کا ادراک ہے تو دوسری طرف ضمیر کے زندہ ہونے کا احساس۔ یہ انسان کا ضمیر ہی ہے جو اسے نامساعد حالات میں بھی سمجھوتے سے

انکار پر آمادہ کرتا ہے۔ اور سمجھوتہ، وہ بھی کس سے۔؟ جن لئیوں کی بات شاعر اس نظم میں کرتا ہے، انہوں نے انسانی زندگی سے قدروں کی معنویت کو باہر نکال پھینکا ہے۔ ہر طرف بے حسی اور لا تعلقی ہے۔ انسانی رشتؤں کے تقدس کی پامالی ہے۔ سیاست دانوں اور سرمایہ داروں نے ایسے حربے اپنائے ہیں کہ انسان اپنی ضرورتوں سے تنگ آ کر اپنے ضمیر کا سودا کر بیٹھتا ہے۔ لیکن جب جب آئینے کے سامنے آتا ہے، اس پر سوالات کی بارش ہونے لگتی ہے۔ وہ اپنے آپ میں شرمندہ ہونے لگتا ہے۔ شرمندگی اس بات کی گواہ ہے کہ شاعر مفاد پرستوں کے ہاتھوں برباد ہونے سے بچ گیا ہے۔ اس کے اندر آج بھی ایک چنگاری دبی ہے جسے شعلہ بننے میں وقت لگ سکتا ہے لیکن یہ کام کچھ ایسا ناممکن بھی نہیں۔ مستقبل پر یقین اور اچھائیوں کے زندہ ہونے کا بھروسہ ہی اس نظم کو ایک بڑی نظم بناتی ہے۔ یہ نظم انسان اور انسانیت کے زندہ ہونے کا اشاریہ ہے۔ جس خوبصورتی کے ساتھ بات آگے بڑھائی گئی ہے اور قاری کی توجہ نظم سے باندھے رکھنے کی کوشش کی گئی ہے، وہ ایک قصہ گوہی کر سکتا ہے۔ بلاشبہ اختر الائیمان نے اس نظم کی بنت میں ایسی دلکشی رکھی ہے جو قاری کی توجہ کو بھٹکنے نہیں دیتی۔ یہی اس نظم کی کامیابی کا راز ہے۔

